

माण्हू मुंहिंजे मुल्क जा

– कृष्ण 'राही'

कवि परिचय-

(1932 ई. - 2007 ई.)

कृष्ण सुंदरदास वछाणी 'राही' पुख्तो शाइरु ऐं सुठो कहाणीनवीसु आहे। 'लुडिक ऐं मुर्क' हुनजे आखाणियुनि जो मजमुओ आहे ऐं कुमाच (1969) संदसि शइर जो मजमुओ आहे। कुमाच ते खेसि साहित्य अकादमी अवार्ड (1971) मिली चुको आहे।

गोठाणा सुभाव जा सबाझा ऐं तन जा तंदुरुस्त थींदा आहिनि। संदनि जीवत संतोष आनंद सां पुरि हूंदी आहे। कवीअ इन जो बयानु हिति सुहिणे नमूने कयो आहे।

- 1- मुंहं मलूकु मुश्कनि, खिली कनि खीकार,
संग ऐं सुलूक जा, संहारा सरदार,
दर्वेशी दीदार, माण्हू मुंहिंजे मुल्क जा ।
- 2- मर्द महिनती थियनि, उदम जा अगिरा,
तननि तवाना तकिड़ा, जिस्मनि जा जबिरा,
परियां थियनि पधिरा, माण्हू मुंहिंजे मुल्क जा ।
- 3- किल्ह कनि न कडहिं, काण्यारा न कंहिंजा,
हेठांहां हलीम, संगति जा सहिंजा,
परावनि खे कनि पंहिंजा, माण्हू मुंहिंजे मुल्क जा ।
- 4- कोसी थधी सिर ते, सब्र साणु सहनि,
औखी अहिंजु न भाईनि, डुखनि खां न डुरनि,
मुश्कलि में मुर्कनि, माण्हू मुंहिंजे मुल्क जा ।
- 5- असुर डेई उथनि, लाखीणा से लोक,
सुर सां पोइ साधिनि, सामीअ जा सिलोक,
असुल खां अशोक, माण्हू मुंहिंजे मुल्क जा ।

- 6- मंझाँदि महिल मुल्क में तपति थिए आम,
घरनि जा दर बूटिजनि, झल्यूं हलनि जाम,
अची कनि आरामु, माण्हू मुंहिंजे मुल्क जा ।
- 7- सिज लथे पट ठरे, साजनि खुलनि मूंहं,
कठा थी काफ़्यार, सांइयुनि डियनि सूंहं,
वेही कनि विरूंहं, माण्हू मुंहिंजे मुल्क जा ।
- 8- थधीअ राति थकु भजी, डुखणु खोले वाउ,
हीर हथां हर होंधि, अचे प्यो परिलाउ,
गाइनि वेठा शाहु, माण्हू मुंहिंजे मुल्क जा ।

नवां लफ़्ज़ :

मलूक = खूबसूरत	खीकार = स्वागत	सलूकु = वहिंवारु
सूंहारो = सुहिणो, सुंदर	दीदारु = दर्शन	उदमु = महिनत
तवानो = ताजगीअ भयों	जिस्मु = सरीरु	जबिरो = मजबूतु
काण्यारो = बुरो चाहींदडु	हेठाहों = निमाणो	हलीमु = सहनशीलु
सहिंजो = सवलो, सिधो	कोसी थधी = दुखु सुखु	सब्रु = धीरजु
औखी = डुख्याई, मुश्किलात	अहिंजु = डुखियो	मुर्कणु = मुस्किराइणु
लाखीणो = लखनि में हिकु, तमामु सुठो शख़्सु		
काफ़्यारु = काफ़ी रागु गाईदडु	हीर = सीतल हवा	परिलाउ = आवाजु

इस्तिलाह :

परावा पंहिंजा करणु = परावनि जी दिलि जीतणु
विरूंहं करणु = मनु विंदुराइणु
थकु भजणु = आरामु करणु

❖ अभ्यास ❖

सुवालु 1. हेठियनि जा हवाला डेई समुझायो :-

- (1) तननि तवाना तकिड़ा, जिस्मनि जा जबिरा,
पर्या थियनि पधिरा, माण्हू मुंहिंजे मुल्क जा ।
- (2) औखी अहिंजु न भाईनि, डुखनि खां न डुरनि,
मुश्किलि में मुर्कनि, माण्हू मुंहिंजे मुल्क जा ।

सुवालु 2. हेठियनि सुवालनि जा जवाब लिखो :-

- (1) असांजे मुल्क जे माणहुनि जो सुभाउ कीअं आहे?
- (2) असुर जे वक्ति हू कंहिंजा सिलोक गाईनि था?
- (3) मंझांदि जे वक्ति हू छा था कनि?
- (4) सांझीअ जो वक्तु हू कीअं था गुजारीनि?
- (5) राति जे वक्ति हू कंहिंजा गीत था गाईनि?

सुवालु 3. जिद लिखो :-

महिनती, ज़बिरो, हलीमु, कोसो ।

सुवालु 4. हेठियां इस्तलाह जुमिलनि में कमु आणियो :-

- (1) परावा पंहिंजा करणु
- (2) विरूंह करणु
- (3) थकु भजणु

सुवालु 5. 'सिंधी गोठाणी जीवति' विषय ते अटिकल 15 सिटूं लिखो।

